

قرآن و حدیث سے تقلید اور قیاس کا ثبوت

مجیب: ابو احمد محمد انس رضا عطاری مدنی

فتویٰ نمبر: WAT-1636

تاریخ اجراء: 22 شوال المکرم 1444ھ / 13 مئی 2023ء

دارالافتاء اہلسنت (دعوت اسلامی)

سوال

تقلید اور قیاس کیا ہے؟ اس کا ثبوت قرآن و حدیث سے ہے؟

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

تقلید اور قیاس کے ثبوت کے متعلق تفصیل درج ذیل ہے:

(الف) تقلید کے متعلق تفصیل:

تقلید کی تعریف:

مفتی احمد یار خان نعیمی علیہ الرحمۃ جہا الحق میں فرماتے ہیں: "تقلید کے شرعی معنی یہ ہیں کہ: "کسی کے قول و فعل کو اپنے پر لازم شرعی جاننا، یہ سمجھ کر کہ اس کا کلام اور اس کا کام ہمارے لیے حجت ہے، کیونکہ یہ شرعی محقق ہے۔" (جاء الحق، حصہ اول، ص 20، قادری پبلشرز، لاہور)

تقلید کا ثبوت:

تقلید کا ثبوت قرآن و حدیث میں موجود ہے چنانچہ اللہ تبارک و تعالیٰ قرآن مجید فرقان حمید میں ارشاد فرماتا ہے: ”{فاسئلو اهل الذکر ان کنتم لاتعلمون} ترجمہ کنزالایمان: تو اے لوگو! علم والوں سے پوچھو اگر تمہیں علم نہیں۔ (سورۃ النحل، سورت 16، آیت 43)

اس آیت مبارک کی تفسیر میں روح المعانی میں ہے ”واستدل بہا أيضاً علی وجوب المراجعة للعلماء فیما لا یعلم وفی الاکلیل للجلال السیوطی أنه استدل بہا علی جواز تقلید العاصی فی الفروع“ ترجمہ: آیت سے اس بات پر استدلال کیا گیا ہے کہ جس چیز کا علم نہ ہو، اس میں علماء سے رجوع کرنا واجب ہے اور علامہ جلال

الدین سیوطی رحمۃ اللہ علیہ اکتلیل میں لکھتے ہیں کہ اس آیت سے عام آدمیوں کے لئے فروعی مسائل میں تقلید کے جواز پر استدلال کیا گیا ہے۔ (روح المعانی، سورة النخل، سورت 16، آیت 43)

(ب) قیاس کے متعلق تفصیل:

قیاس کے بارے میں مفتی احمد یار خان نعیمی علیہ الرحمۃ فرماتے ہیں: ”قیاس کے معنی لغت میں اندازہ لگانا، اور شریعت میں کسی فرعی مسئلہ کو اصل مسئلہ سے علت اور حکم میں ملا دینا یعنی ایک مسئلہ ایسا درپیش آگیا، جس کا ثبوت قرآن و حدیث میں نہیں ملتا، تو اسکی مثل کوئی وہ مسئلہ لیا، جو قرآن و حدیث میں ہے، اسکے حکم کی علت معلوم کر کے کہا: ”چونکہ وہ علت یہاں بھی ہے لہذا اسکا یہ حکم ہے۔“ جیسے کسی نے پوچھا کہ عورت کے ساتھ اغلام کرنا کیسا ہے؟ ہم نے جواب دیا کہ: ”حالت حیض میں عورت سے جماع حرام ہے۔ کیوں؟ پلیدی کی وجہ سے۔ اور اس میں بھی پلیدی ہے لہذا یہ بھی حرام ہے۔“

کسی نے پوچھا: ”جس عورت سے کسی کے باپ نے زنا کیا، وہ اسکے لئے حلال ہے یا نہیں؟“ ہم نے کہا: ”جس عورت سے کسی کا باپ نکاح کرے، وہ بیٹے کو حرام ہے، وطی یا جزئیّت کی وجہ سے، لہذا یہ عورت بھی حرام ہے۔“ اس کو قیاس کہتے ہیں۔ مگر شرط یہ ہے کہ قیاس کرنے والا مجتہد ہو، ہر کس و ناکس کا قیاس معتبر نہیں۔ قیاس اصل میں حکم شریعت کو ظاہر کرنے والا ہے، خود مستقل حکم نہیں یعنی قرآن و حدیث کا حکم ہوتا ہے مگر قیاس اسے یہاں ظاہر کرتا ہے۔

قیاس کا ثبوت قرآن و حدیث و افعال صحابہ سے ہے۔

قرآن فرماتا ہے: {فاعتبروا یا اولی الابصار} ترجمہ: تو عبرت لو اے نگاہ والو۔ (سورہ ہود، آیت: 2)

یعنی کفار کے حال پر اپنے کو قیاس کرو کہ اگر تم نے ایسی حرکات کیں تو تمہارا بھی یہی حال ہوگا۔

نیز قرآن نے قیامت کے ہونے کو نیند پر، اسی طرح کھیتی کے خشک ہو کر سرسبز ہونے پر قیاس فرما کر بتایا ہے۔ اول

سے آخر تک کفار کی مثالیں بیان فرمائی ہیں، یہ بھی قیاس ہے۔

بخاری کتاب الاعتصام میں ایک باب باندھا: باب من شبه اصلا معلوما باصل مبین قد بین اللہ حکمها

لیفہم بہ السائل ”یعنی جو کسی قاعدہ معلومہ کو ایسے قاعدہ سے تشبیہ دے جس کا حکم خدا نے بیان فرما دیا ہے تاکہ

سائل اس سے سمجھ لے۔

اس میں ایک حدیث نقل کی، جس میں حضور صلی اللہ علیہ وسلم نے ایک عورت کو قیاس سے حکم فرمایا۔ "ان امرأة جاءت الى النبي صلى الله عليه وسلم فقالت ان امي نذرت ان تحجوا فاحج عنها؟ قال نعم حجي عنها اريت لو كان علي امك دين اكنت تقضينه قالت نعم قال اقضوا الذي له فان الله احق بالقضاء" یعنی ایک عورت حضور صلی اللہ علیہ وسلم کی خدمت میں حاضر ہوئی اور عرض کیا کہ میری والدہ نے حج کی نذر مانی تھی کیا میں اسکی طرف سے حج کروں؟ فرمایا: ہاں کرو۔ اگر تمہاری ماں پر قرض ہوتا تو تم اس کو ادا کرتیں؟ عرض کیا ہاں۔ فرمایا وہ بھی قرض ہے ادا کرو جو اللہ کا ہے کیونکہ اللہ ادائے قرض کا زیادہ مستحق ہے۔

مشکوٰۃ، کتاب الامارة، باب ما على الولادة اور ترمذی جلد اول شروع ابواب الاحکام اور دارمی میں ہے کہ: جب حضرت معاذ بن جبل کو حضور صلی اللہ علیہ وسلم نے یمن کا حاکم بنا کر بھیجا تو پوچھا کس چیز سے فیصلہ کرو گے؟ عرض کیا: کتاب اللہ سے۔ فرمایا: اگر اس میں نہ ہو تو؟ عرض کیا کہ: اسکے رسول کی سنت سے۔ فرمایا: اگر اس میں بھی نہ پاؤ تو؟ عرض کیا کہ: "اجتهد برائی ولا آلو قال فضرب رسول الله صلى الله عليه وسلم على صدره وقال الحمد لله الذي وفق رسول الله صلى الله عليه وسلم لما يرضى به رسول الله صلى الله عليه وسلم"۔ ترجمہ: اپنی رائے سے اجتہاد کروں گا، راوی نے فرمایا: کہ پس حضور صلی اللہ علیہ وسلم نے انکے سینہ پر ہاتھ مارا اور فرمایا کہ اس خدا کا شکر ہے جس نے رسول اللہ کے قاصد کو اسکی توفیق دی جس سے رسول اللہ راضی ہیں۔

اس سے قیاس کا پر زور ثبوت ہوا۔ چونکہ حضور علیہ السلام کی ظاہری حیات میں اجماع نہیں ہو سکتا، اس لئے اجماع کا ذکر حضرت معاذ رضی اللہ تعالیٰ عنہ نے نہ کیا۔ اسی طرح صحابہ کرام نے بہت سے احکام اپنے قیاس سے دیئے، حضرت ابن مسعود رضی اللہ عنہ نے اس عورت کو قیاس فرما کر مہر مثل دلویا، جو بغیر مہر نکاح میں آئی اور شوہر مر گیا۔ (دیکھو نسائی جلد دوم ص 88) "(جاء الحق، حصہ اول، صفحہ 36-37، قادری پبلشرز، لاہور)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Darul-ifta AhleSunnat



feedback@daruliftaahlesunnat.net